

చెలిగిన కథ

ఆఫీసునించి వచ్చి విసుగ్గా సోఫాలో వాలిపోయిన రాజారావుని చూసి, “ఏమిటలా వున్నారు, మొహం వాడిపోయింది. వంట్లో బాగులేదా ఏం?” కాఫీ గ్లాసుతో వచ్చిన శకుంతల అంది.

“ఏం లేదు, బాగానే వుంది” ముభావంగా అని గ్లాసందుకున్నాడు.

నమ్మకం కుదరక నుదుటి మీద అరచేయి అనించింది. “జ్వరం ఏం లేదు, తలనొప్పా, ఏదన్నా మాత్రం యివ్వనా” మళ్ళీ అడిగింది.

“ఏం వద్దు, నాకేం లేదన్నానుగా” విసుగ్గా అన్నాడు. స్నానం చేసి ఫ్రెష్ అయి వచ్చినా భర్త మొహం ఏదో ఆలోచనతో సతమతమవుతున్నట్టున్నా, మళ్ళీ అడిగితే విసుక్కుంటాడు, అతనే చెప్పతాడని శకుంతల యింకేం మాట్లాడలేదు.

భోజనం దగ్గర కూడా అన్యమనస్కంగా కనిపించేసరికి ఇంక ఆగలేక, “ఏం లేదంటారు, ఏం లేకపోతే కొంపలు మునిగినట్టు ఆమొహం ఎందుకలా పెట్టారు? చెప్పదలచకపోతే యింక అడగను” కోపంగా అంది శకుంతల.

ఒక్క నిమిషం అన్నం కెలికి, “పొద్దుట ఆఫీసుకి వెడ్తుంటే గీత కన్పించింది”

శకుంతల ఒక్క క్షణం చకితురాలైనట్టు చూసి, తరువాత తేలిగ్గా నవ్వేసి “ఓస్ అంతేనా; ఆపాటి దానికి మూడ్ ఆఫ్ అయిపోవాలా పాత ప్రియురాలు కనిపిస్తే సంతోషిస్తారు గాని” వేళాకోళంగా అంది.

చురుగ్గా చూశాడు రాజారావు. “అందుకే చెప్పకూడదనుకున్నాను. నీకంతా వేళాకోళమే”

“వేళాకోళం కాదండీ- కనిపిస్తే ఏమయిందిట. మిమ్మల్ని చూసిందా తను. మీతో మాట్లాడిందా. ఎలా వుంది, ఏమంది - అసలు పలకరించాందా?” ఆరాటంగా ప్రశ్నలు కురిపించింది.

“చూడడం ఏమిటి, సరైన కారు నా స్కూటరు పక్కన ఆపి దిగింది. రోడ్డుమీదే అట్టహాసంగా మాట్లాడేసింది” ఉద్విగ్నంగా అన్నాడు రాజారావు.

“చాలారోజుల తర్వాత పాత మిత్రుడు కనిపిస్తే మాట్లాడటంలో వింతేం వుంది”

“పలకరింతతో ఆగితే ఫరవాలేదు. యింటికి వస్తేగాని వీల్లేదని లాక్కుపోయింది. ఆఫీసుంది, మరోసారి వస్తానన్నా వినకు, డా డ్రైవరుకి స్కూటరు అప్పజెప్పి కారెక్కమంది. ఎంత మొత్తుకున్నా వినకుండా లాక్కెళ్ళి”

“అయితే, ఆఫీసుకి వెళ్లేదన్నమాట. మరింతసేపూ ఆవిడింట్లోనే వున్నారా” అంది ఇబ్బందిగా చూసి.

“మరే చెయ్యను- అక్కడికెళ్ళాక ఆఫీసుకి శెలవు పెట్టమని ఫోన్ చేయించింది. యివాళ భోజనం యిక్కడే అంది. వాళ్ళాయన కంపెనీ పనిమీద ఢిల్లీ వెళ్ళాడట. సాయంత్రం వరకు వదలను, కబుర్లు చెప్పుకోవాల్సిందే అంటూ ఒకటే హడావిడి చేసింది. అప్పటికప్పుడు వంటావిడతో చెప్పి పాయసం, వడలు వేయించి విందు భోజనం పెట్టి, అప్పటి నుంచి మొదలుపెట్టి యిప్పటి వరకు అయినవన్ని కబుర్లు చెప్పింది”.

“మరింకేం.. విందు భోజనం తిని, యిష్టసఖితో కాలక్షేపం చేసి వచ్చి ఏదో కొంప మునిగినట్టు మరి ఆ మొహం ఎందుకు? సంబరమే కదా... అముదం తాగినట్టు ఆ ఫోజేమిటి?” శకుంతల సగం చమత్కారం, సగం ఆసూయ కలగలిపి హేళనగా అంది.

“కబుర్లంటే ఏమున్నాయి- తన గొప్పలే. అమెరికాలో మొగుడి ఉద్యోగం, జీతం, నాలుగు పడకల గదులు యిల్లు, స్విమ్మింగ్ పూల్, పడవల్లాంటి రెండు కార్లు, అమెరికా జీవితం, ముద్దులు మూటగట్టే యిద్దరు పిల్లలు, వాళ్ల తెలివితేటలు, వాళ్ల చదువులు- అఖరికి ఇండియాలో యీ కంపెనీ ప్రెసిడెంటుగా నెలకు బోలెడు జీతం, బంగళా, కార్లు, ఫోన్లు అన్నీ యిస్తామంటే దేశం మీద ప్రేమతో అమెరికాలో సంపాదించిన డాలర్లు చాలు- ఎన్ని లక్షలున్నా పరాయి దేశం పరాయి దేశమే. పుట్టిన గడ్డ మీద బ్రతకాలన్న కోరిక, మాతృభూమి మీద మమకారంతో

దేశానికి సేవ చేద్దామన్న ఆలోచన వచ్చి సరేనని వచ్చారుట. జూబ్లీహిల్స్ లో లంకత బంగళా, గార్డెన్, ఆ ఫర్నిచరు. ఆ బోంసాయ్ మొక్కలు హాబీగా ఎలా పెంచుతోందో, ఎన్ని క్లబ్బుల్లో మెంబర్లొ.. ఎంతమంది వి.ఐ.పిలతో పరిచయమో.. చెవుల్లో దుమ్మువదలి పోయిందనుకో...”

“అన్నీ బాగానే వున్నాయి, మీరెందుకు అలా వున్నారని అడుగుతున్నాను”

రాజారావు కాసేపు మాట్లాడకుండా తలదించుకు కూర్చున్నాడు. తరువాత తలెత్తాడు.

“ఏమిటో మళ్ళీ అప్పటిలాగే తనముందు నేనో చీమనో, దోమనో అయిపోయినట్టు న్యూనతాభావం.. ఏదో హాయిగా బతుకుతున్న నాజీవితంలోకి మళ్ళీ వచ్చి, ఆ రోజులు జ్ఞాపకంలోకి తెచ్చి ప్రశాంతంగా పారుతున్న నదిలోకి రాయి విసిరినట్టు ఏమిటోలా అనిపించింది” శకుంతల వంక చూస్తూ నిజాయితీగా అన్నాడు.

“అంటే మీకింకా ఆమె మనసులోంచి పోలేదన్నమాట...”

“ఛా...ఛా... అదేంకాదు...” గాభరాగా అన్నాడు.

“అదేం లేకపోతే, ఏదో పాత ప్రెండు కన్పించింది, మాట్లాడింది అనుకుని మామూలుగా వుండచ్చుగా.. ఎప్పుడో, ఎక్కడో పాత తెలిసినవారు కనిపిస్తే యిలాగే రియాక్ట్ అవం గదా. మీరెందుకు యీ సంఘటనకి యింత ప్రాముఖ్యం యివ్వడం..”

“ఏమో నాకు తెలియదు. నీకు తెలుసుగా తన మాటలు, ఇతరులని తనవైపు తిప్పుకునే చాకచక్యం, ఆ కన్సింగ్నెస్, ఎందుకో నా మీద అవసరాన్ని మించిన శ్రద్ధ చూపించడం.. నాకెందుకో భయం, అనవసరంగా యిన్నేళ్ల తరువాత తనిలా రావడం నా ప్రశాంతతని భగ్నం చేస్తుందేమోనని.. మళ్ళీ నాజోక్యం లేకుండా నా ఆలోచనల్లో జొరబటి..” గొణిగాడు.

“చాలెండి బడాయి... పెద్ద మీరేదో చాలా గొప్పవారు, మీ కోసం ఆవిడ ఏడుస్తున్నట్టు భ్రమించి, మీకుమీరే ప్రాముఖ్యం అంటగట్టేసుకుని ఊరికే పోజుపెట్టకండి. మీరేం చిన్న కుర్రాళ్ళా. యాభై ఏళ్లు వచ్చాయి. ఆవిడకి పెద్ద పెద్ద పిల్లలు. విలాసవంతమైన జీవితం, లక్షలార్జించే మొగుడు అన్నీ వుండగా ఏదో మీలాంటి వాడిమీద ఏదో ఇంట్రెస్ట్ వుందన్నట్టు ఆలోచించడంబాగులేదు. కాలేజీ రోజులు, తెలిసీ తెలియని వయసు. ప్రేమ అనుకుని మనసులు పారేసుకుని దేవ దాసులయిపోవడం కుర్రాళ్ళకి మామూలే. మీరింకా ఆ స్టేజీలోనే

వున్నాననుకోకండి” వ్యంగ్యంగా ఎత్తిపొడుస్తూ నవ్వింది శకుంతల.

శకుంతలకి వున్న నమ్మకం తనమీద తనకు లేదు. అతనికి తెలుసు ఆ సంగతి. గీత సంగతి తెలిసిన అతనికి, గీతంటే తనకున్న బలహీనత గురించి వయసుతో సంబంధం లేని ఆ ఆకర్షణ నుంచి తను తప్పించుకోలేడన్నది అతని భయం. ఆ విషయం శకుంతలకి అర్థం అయ్యేట్లు చెప్పడం అతనికి చేతకాదు.

★ ★ ★ ★ ★

“హామ్.. ఏం చేస్తున్నావు? మళ్ళీ ఫోనన్నా చెయ్యలేదు.” ఫోన్లోనే ముద్దులు గునుస్తున్నట్లంది గీత.

గతుక్కుమన్నాడు రాజారావు గీత గొంతు విని.

“ఆఁ ఏం లేదు. ఏముంది మాట్లాడడానికి. సంగతులేం వున్నాయి” గొణిగాడు.

“సంగతులు లేకపోతే మాట్లాడకూడదా. మాట్లాడుకోడానికి సంగతులే వుండాలా” కవ్విస్తున్నట్లంది.

రాజారావు మౌనంగా వూరుకున్నడు.

“సర్లే.. ఫోన్లో మాట్లాడడానికి సంగతులు లేవు. యింటికి రా, నే చెప్పతా బోలెడు సంగతులు..” ఊరిస్తున్నట్లంది.

“ఏయ్.. ఏమిటి మాట్లాడవు. యిప్పుడు రారాదూ. మా శ్రీవారు ఢిల్లీ వెళ్లారు. బోరు కొడ్డోంది. కాసేపు సరదాగా గడుపుదాం రా. కారు పంపనా వచ్చేస్తావా”

“పిలవగానే పరిగెత్తి వచ్చేస్తాడని ఎంత నమ్మకం. వాళ్ళాయన లేనప్పుడు తను కంపెనీ యివ్వాలన్నమాట” ఉడుక్కున్నాడు రాజారావు.

“కుదరదు. అఫీసు టైములో ఎలా వస్తాను, రాలేను. ఇంకోసారి ఎప్పుడన్నా శెలవురోజు వస్తా... సారీ!” అంటూ ఫోన్ పెట్టేశాడు.

మళ్ళీ నిముషంలో రింగయింది.

“ఏమిటలా ఫోన్ కట్ చేశావు, మాట్లాడుతుంటే...” కినుకగా అని, “పోనీ ఆఫీసయ్యాక రా, ఎదురు చూస్తుంటాను. డోంట్ డిసప్పాయింట్మి! ఏం.. సీయూ ఇన్ ద యివెనింగ్” అంటూ అతను ఏదన్నా అనే లోపలే ఫోన్ పెట్టేసింది.

రాజారావు ఇగో హార్ట్ అయింది.

“అవిడగారెప్పుడు రా... అంటే తోకాడించుకుంటూ పరిగెట్టి వస్తానని కాబోలు - తన ఉద్దేశం. ఆ కాలేజీ నాటి టీనేజ్ రాజా అనుకుంటోంది కాబోలు. వెళ్లను గాక వెళ్లను..” కసిగా అనుకున్నాడు.

ఇంటికెళ్లాక శకుంతలకు చెప్పాడు ఏం అంటుందో చూడాలని. ఎందుకో గీత సంగతులు శకుంతల దగ్గర దాచాలనిపించడం లేదు. శకుంతల బ్యాలెన్స్ డ్లాగా ఆలోచించే మనిషి. నిజంగా ఆ రోజుల్లో శకుంతలే లేకపోతే, గీత చేసి వెళ్లిన గాయాన్ని అంత తొందరగా మాన్చుకోలేకపోయేవాడు. మండే గుండెకి మంచి గంధం పూసి చల్లబరిచింది శకుంతల.

“వెళ్లకపోయారా అంత ప్రేమగా పిలిస్తే” హాస్యంగా అంది శకుంతల.

రాజారావు కోపంగా చూశాడు.

“నీకు హాస్యంగా వున్నట్టుంది. నిజంగా వెడితే ఏడుస్తావు”

“నేనేం ఏడవను - వెళ్లండి, వెళ్లండి” కవ్వించింది.

“హాస్యాలు చాలించు” కసిరాడు చిరాగ్గా.

“అవునూ, అసలు గీత ఉద్దేశం ఏమిటంటావు.. ఎందుకు యిన్నేళ్ల తరువాత మళ్ళీ నాతో స్నేహం పునరుద్ధరించుకోవాలను కుంటోందంటావ్...”

“స్నేహమా, పాడా.. ఆవిడకి తన గొప్పలు చూపుకోవడానికి, కాలక్షేపానికి, తన వెంట యింకా మగవాళ్లు పడతారో, లేదో పరీక్షించడానికి... ఇంకా చెప్పాలంటే ఓ గేమ్ ఆడి చూడాలన్న సరదా...” తేలిగ్గా అంది శకుంతల.

“అంతేనంటావా, యీ వయసులో కూడా యింకా అలా ఆలోచిస్తుందటావా”

“ఆవిడ మనస్తత్వం అది. అందరూ తన చుట్టూ తిరగాలనే ఆవిడ బుద్ధి మనం ఎరగనిదా. డబ్బు కోసం డబ్బున్న వాడిని వెతుక్కుంది. లక్షల రూపాయలిచ్చే సుఖాలు, అనుభవాలు పొతబడ్డాయి. పిల్లలు పెద్దవాళ్లయ్యారు. మొగుడు ఉద్యోగంలో బిజీ. యీవిడకి ఏదో కాలక్షేపం కావాలి. దానికి మీరు దొరికారు. ఆనాటి మీ ప్రేమావేశాలు ఎలా వున్నాయో, అసలు మీరెలా వున్నారో... అవన్నీ తెలుసుకోవాలన్న ఆరాటం ఆవిడకి. మీరింకా ఆవిడ పట్ల పాత అనుభూతులతో ఆవిడ పొందుకోరి వస్తారో లేదోనని పరీక్షించాలని ఉత్సుకత. మీరెడితే మళ్ళీ పాత రోజుల్లా మిమ్మల్ని వెంట తిప్పకుని సరదాగా ఓ కాలక్షేపంగా వుంటుందని అనుకుంటోందేమో ననిపిస్తోంది నాకు. మీ వైవాహిక జీవితం ఎలా వుందో తెలుసుకోవాలన్న ఆరాటం.. అన్నీ వున్నాయి”

“అందుకే నాకు వెళ్లాలనిపించడం లేదు”

“అలా కాదు, అసలు ఓసారి వెళ్లి చూడండి. అసలు ఆవిడ ఉద్దేశం అర్థం అవుతుంది. మీరెక్కడ బయటపడకుండా మీరు చాలా ప్రశాంతంగా జీవిస్తున్నట్టు, వున్న దానితో తృప్తిగా, హ్యాపీగా గడుపుతున్నట్టు, ఆ రోజులు కాలేజీ రోజులు ఏవో అందరూ టీనేజ్లో అలాగే ప్రవర్తిస్తారన్నట్టు తేలిగ్గా మాట్లాడండి. అప్పుడు ఆవిడ ధోరణి ఎలా వుంటుందో చూడండి”

“నీవు రా... మనిద్దరం ఓ ఆదివారం కలిసి వెళదాం. మనల్ని చూసి ఆవిడంతట ఆవిడే గ్రహించొచ్చు. కేవలం స్నేహం కోసం అయితే ఫరవాలేదు, అప్పుడప్పుడు కలవొచ్చు మనం.”

“ఉహూఁ నేను రాను. మీరు ముందు వెళ్లండి. ఆమె కేవలం స్నేహం కోసమే ఆరాటపడుతోంది అనిపిస్తే చెప్పండి. అప్పుడు వస్తాను.”

రాజారావు ఇబ్బందిగా చూశాడు.

“ఏమిటీ, ఆవిడేదో మీద పడుతున్నంత భయపడుతున్నారు? పడితే మంచిమాటేగా మీ మగాళ్లకి” చిలిపిగా అంది.

కోపంగా చూశాడు రాజారావు.

★ ★ ★ ★ ★

“నిన్న వస్తావనుకున్నాను. చాలాసేపు ఎదురుచూశాను. డిసప్పాయింట్ చేశావు. కనీసం రాలేనని ఫోనన్నా చెయ్యకూడదా” నిష్ఠూరంగా అంది ఆఫీసుకి ఫోన్ చేసి.

“కుదరలేదు. ఇంటికి వెళ్లేసరికి గెస్ట్లు వచ్చారు” చిన్న అబద్ధం ఆడేశాడు.

“పోనీ, యివాళ వస్తావా” అశగా అంది.

“వంళ్ళీ రేపు సాయంత్రం అయినాచేస్తారం. మనం ఫ్రీగా మాట్లాడుకోవచ్చు ఇవాళయితే”.

“కుదరకపోవచ్చు... ఆఫీసు పని పూర్తయితే చూస్తాను” ముభావంగా అన్నాడు.

“ఏయ్ రాజా, ఎందుకలా మాట్లాడుతున్నవ్! నన్న ఎవాయిడ్ చెయ్యాలనుకుంటున్నట్టు కనిపిస్తోంది. ఎందుకు...” హార్ట్ అయినట్టు అడిగింది.

“ఎందుకో నీకు తెలీదా..” అనకుండా ఉండలేకపోయాడు. అతని

గొంతులోంచి అతనికి తెలియకుండానే వాడిగా వచ్చాయి మాటలు.

“ఇంకా, పాత సంగతి మర్చిపోలేదా. ఎప్పుడో తెలిసీ తెలియని వయసులో ఏదో అనుకుంటూ, ఏదో చేస్తా. అదింకా సీరియస్ గానే తీసుకుంటున్నావా”

“మళ్ళీ పాత సరగతులు గుర్తుకు రాకుండా వుండడం కోసమే రానంటున్నాను” ముఖావంగా అన్నాడు.

“అవి గుర్తుకు తెచ్చుకోవడం నాకిష్టం లేదు” అని కూడా చేర్చాడు.

ఆ మాటలకి హార్ట్ అయినట్టు ఒక్క క్షణం మౌనం అటునుంచి - “ఏదో కాలేజీ నాటి స్నేహితుడివి కనిపించగానే సంతోషం అనిపించి, పిలిచాను...” నిష్ఠూరంగా అంది.

“ఏమో, నాకు తీరిక లేదు. కోరికా లేదు కలవాలని. ఏదో ప్రశాంతంగా జీవితం దొర్లిపోతోంది. మళ్ళీ అనవసరంగా ఆ ప్రశాంతతని భగ్నం చేసుకోవడం నాకిష్టం లేదు. క్షమించు...” సడన్ గా ఫోను పెట్టేశాడు. అమెని అలా కట్ చేసినందుకు, చేయగల్గినందుకు తనని తానే మెచ్చుకున్నాడు.

“ఇంక ఈ దెబ్బతో తన జోలికి రాదు మళ్ళీ” అనుకున్నాడు.

★ ★ ★ ★ ★

మూడు రోజుల తరువాత, ఆదివారం నాలుగంటల వేళ నిద్రలేచి బద్ధకంగా కాఫీ తాగుతుంటే, బయట కారుచప్పుడు, ఆ తర్వాత గేటుచప్పుడు వినిపించి అటు చూసేలోగానే గుమ్మం దగ్గరికి వచ్చేసింది గీత.

అమెని చూసి సంభ్రమంగా లేచి, అట్టహాసంగా ఆహ్వానించి చకచకా లోపలికెళ్లి బట్టలు మార్చేసి, తల దువ్వుకుని రావాలనిపించలేదు అతనికి.

“ఓం మీరా.. రండి!” లేచిలేవనట్టు కుర్చీలోంచి లేచి, మరో కుర్చీ చూపించి, “శకూ... ఎవరోచ్చారో చూడు!” అంటూ వంటింటి వైపు కేకపెట్టాడు.

“ఎక్స్ క్యూజ్ మీ” అంటూ అప్పుడులేచి, లోపలికెళ్లి లుంగీమీద బెంగాలీ షర్ట్ వేసుకుని బయటికి వచ్చాడు.

శకుంతల లోపల్నించి వచ్చి ఆశ్చర్యంగా, “మీరా” అంది.

“హలో.. ఎలా వున్నావు. ఏమిటి, కొత్తగా మీరు అంటున్నావు....” శకుంతలని ఆపాదమస్తకం పరీక్షిస్తూ విలాసంగా నవ్వింది.

“మీ ఆయన ఏమిటి కొండెక్కి కూర్చున్నాడు. యింటికి రమ్మని సరదాగా పిలిస్తే... ఏం చేస్తాం! మహమ్మదు రాకపోతే మౌంటెనే వెళ్ళాలి మరి” అంది రాజారావు వంక చిలిపిగా చూస్తూ.

“ఈ మహమ్మదు గార్కి మౌంటెన్ దగ్గరికి వెళ్ళాల్సిన అవసరం కనపడలేదేమో, ఇంట్రెస్ట్ పోయింటుంది” తను గడుసుగానే అంది నవ్వి.

“ఏం తీసుకుంటారు... కాఫీ, టీ...”

“అదిగో, మళ్ళీ మీరు అంటూ యీ మర్యాద ఏమిటి?” చనువుగా మందలించింది.

“ఇప్పుడు మీరు పెద్దవారు, గొప్పవారు. నీవు అనచ్చో, లేదొనని...”

“ఏమిటయ్యా బాబూ... అముదం తాగినట్టు ఆమెహం. ఎందుకొచ్చానా అనుకుంటున్నావా?”

రాజారావు నవ్వి నవ్వనట్టు నవ్వి, “నిజమే, ఈ బీదవాడి ఇంటికి దేనికొచ్చావు, నాతో పని ఏమిటా అని అనుకుంటున్నాను” అన్నాడు.

శకుంతల “కాఫీ తెస్తాను” అంటూ లేచి వెళ్ళింది.

గీత ఆ అవకాశాన్ని వదలకుండా, “ఎందుకలా మాట్లాడతావు. స్నేహానికి బీదేమిటి, గొప్పేమిటి?”

“అవును, స్నేహానికి అక్కరలేదు నిజమే - పెళ్ళికి కావాలి అవన్నీ. ఆ తేడాలన్నీ చూసుకోవాలి” కసిగా అన్నాడు.

కాస్త తెల్లబోయి అంతలోనే తేలిగ్గా నవ్వేసి, “అవును మరి, నాలుగూ చూసుకోకుండా పెళ్ళెలా చేసుకుంటారు ఎవరన్నా. అంతస్తు, హోదా, కుటుంబం, ఉద్యోగం... ఎన్ని చూసుకోవాలి...” ఆరిందలా ఏం తెలీనట్లుంది.

“నీకింకా నా మీద కోపం పోనట్టుంది.. అవునా?” కవ్వింపుగా అంది.

“నాకేం కోపం! కోపం ఎందుకు? హాయిగా వున్నాను. ఉన్నంతలో చీకూచింతా లేని జీవితం, అనుకూలవలెన భార్య, చక్కగా చదువుకుంటున్న పిల్లలు, ఉండడానికో కొంప, చెయ్యడానికో ఉద్యోగం, నాకేం లోటు? హాయిగా మనశ్శాంతిగా, సుఖంగా ఉన్నాను. నిజంగా శకుంతల నాకు దొరికిన అదృష్టం. నిజంగా సహధర్మచారిణి అన్న పదానికి నిర్వచనం ఆమె. ఆమెని మించిన ఐశ్వర్యం నాకేం అక్కరలేదు” చాలా గర్వంగా, నిజంగా ఫీలయ్యే అన్న మాటలు అవి. గీతకి

తను ఆమెని కోల్పోయి ఏం బాధపడడం లేదు అని చెప్పాలన్న తాపత్రయం మాత్రం వుంది.

గీత మొహం కాస్త ఎర్రబడింది. అంతలో తేలిగ్గా నవ్వేసి,

“అబ్బో... బగా పొగిడేసుటుంటున్నావు భార్యని. యింకా అందగత్తె, గొప్ప యింటిది దొరికుంటే..” చిన్నగా లో గొంతుతో అంది. కాస్త అసూయ ధ్వనించింది ఆ మాటల్లో.

రాజారావు ఏదో అనే లోపలే కాఫీ కప్పులతో శకుంతల వచ్చింది.

మాట చప్పున మార్చేసి నవ్వుతూ, “శకుంతలా! మీవారు నిన్ను అందలం ఎక్కించేశారు. తెగ పొగిడేస్తున్నారు. నీవంటి భార్య దొరకడం అదృష్టం” కవ్విస్తూ అంది.

“ఆశించినవి దొరకనప్పుడు దొరికిన దానితో సంతృప్తి పడడం గొప్ప విషయమేగా. లేనిదాని కోసం ఏడవడం కంటే, దొరికిన దానికి సంతోషించడం తెలివైనవారు చేసే పని. మా ఆయనకి ఆ మాత్రం తెలివితేటలున్నాయి మరి” గడుసుగా అంది.

అబ్బో... ఒకరినొకరు అంత పొగిడేసుకుని నన్ను కుళ్ళించాలనా” హాస్యంగా అంది.

“మమ్మల్ని చూసి కుళ్ళే స్థితలో నిజంగా మీరుంటే మరి వేం జాలిపడాలి” గడుసుగా మళ్ళీ అంది.

గీత మొహం ఎర్రబడింది.

“మాటల్లో నిన్నోడించడం కష్టంలే, నీవు చాలా తెలివైనదానివి, గడుసుదానివి” కాస్త అక్కసు చూపింది.

“మనిషన్నాక ఏదో ఒక క్వాలిఫికేషన్ ఉండాలిగా. నా క్వాలిఫికేషన్ ఆదేమో” నవ్వింది.

రాజారావు బుద్ధుడిలా యిద్దరి మాటలు వింటూ చిద్విలాసంగా నవ్వుకుంటూ కూర్చున్నాడు అంతసేపూ.

“గీతా! ఒక్క విషయం మాత్రం నాకీ పాతికేళ్లలో బాగా అర్థం అయింది. చూడు - జలపాతం సౌందర్యాన్ని చూసి అబ్బురపడతాం, ఆనందపడతాం, ఆశ్చర్యపోతాం. ఆ ఆనందాన్ని శాశ్వతం చేసుకుంటే బాగుంటుందనిపిస్తుంది. కానీ

నిజంగా అలా జరిగితే ఆనందం అటుంచి, ఎప్పుడు అక్కడి నుంచి పారిపోదాం అనిపిస్తుంది. ఆ హోరు, ఆ నీటి తాకిడి చూస్తూ భరించలేక ప్రశాంతత కోసం, హాయిగా నిశ్శబ్దంగా, మెల్లగా, చల్లగా పారే ఏ నీటి ఒడ్డుకో పారిపోయి ప్రశాంతంగా ఊపిరి పీల్చుకునే చోటు వెతుక్కుంటాం - ఎంతటి సౌందర్యాన్నైనా కొద్దిసేపే భరించగలం - ఏ అందాన్నైనా ప్రశాంతంగా ఆహ్వానించగలం గాని, నీటి హోరు మధ్య కొన్ని గంటలు బాగున్నట్టు జీవితకాలం బాగుండదు. మనిషికి మానసిక శాంతి కావాలి. అందం నాలుగు రోజులే మురిపిస్తుంది. మనిషిలోని అంతః సౌందర్యం మనిషికి ఊరటని, ప్రశాంతతని యిచ్చి జీవితం సాఫీగా సాగేట్టు చేస్తుందన్న సత్య గ్రహించాను. నేను కోరుకున్న ప్రశాంతత నాకు దొరికింది. నో రిగ్రెట్స్ యిన్ లైఫ్- నేను దొరికిన దానితో చాలా సంతోషంగా వున్నాను. నాకీ తృప్తి చాలు-” అతను మాట్లాడుతున్నంతసేపూ గీత మొహంలో రంగులు మారాయి.

“అంటే - ఆవిడ జలపాతం, నేను నదిననా మీ పోలిక-” శకుంతల హాస్యంగా అంది.

గీత మొహం కాస్త నల్లబడి అంతలోనే తేరుకుని తనూ హాస్యంగానే, “అందని ద్రాక్ష పుల్లన - అన్నది ఎవరూ ఒప్పుకోరుగా”

“ఎవరెలా అయినా అనుకోండి- ఎవరికి కావాల్సిన అర్థాలు వారు వెతుక్కొవచ్చు. నాకేం అభ్యంతరం లేదు. నాజీవితం హాయిగా వుంది. యింక ఎవరేం అనుకుంటే నాకేం బాధ”

“యింక చాలెండి. మళ్ళీ మళ్ళీ మీరామాట అంటే ఆవిడకి కోపం వచ్చేసి, టీ.వి. సీరియల్లో మాదిరి, ‘నిన్ను సుఖపడనీయను, నాకు దక్కనిది నీకు దక్కనీయను, నిన్ను ప్రశాంతంగా బతకనీయను’ అంటూ ప్రతిజ్ఞ చేసేయొచ్చు” గలగలా నవ్వింది.

గీత మొహం ఉక్రోశంతో ఎర్రబడింది.

“ఆహాహాఁ యిద్దరికిద్దరు ఎంతో తెలివిగా - మీ యిద్దరూ చాలా సంతోషంగా, చాలా అన్యోన్యంగా వున్నట్టు యింప్రషన్ యివ్వాలని ఎంత తాపత్రయపడుతున్నారో చూస్తే జాలేస్తోంది. ఏదో తెల్సిన వాళ్లని చూసి పోదామని వచ్చానంటే. మిమ్మల్ని చూసి ఉడుక్కోవలసిన ఖర్మ నాకేంటి- లక్షల ఆస్తి, కార్లు, రత్నాల లాంటి పిల్లలు, గీచిన గీత దాటని మొగుడు” గర్వంగా తలెగరేసి అంది.

రాజారావు అదోలా నవ్వాడు - శకుంతల వైపు చూస్తూ “పాపం గీత.. యింకా పాత రాజారావనే అనుకుంటోంది” నర్మగర్భంగా అన్నాడు.

శకుంతల ముసిముసి నవ్వులు నవ్వింది. ఆ నవ్వులు చూసేసరికి తిక్కరేగింది గీతకి.

“ఐ పిటీ యూ రాజారావ్!! ‘అల్పుడెప్పుడు బల్కు ఆడంబరముగా’ అన్న పద్యం జ్ఞాపకం వస్తోంది మీ యిద్దరి మాటలు వింటుంటే. లేనిది వున్నట్టుగా చూపుకోవడం కోసం మీ తాపత్రయం చూస్తే జాలేస్తోంది” మొహాన నవ్వు పులుముకున్నా మాటలు కసిగా వత్తింది.

“అరే, డ్రైంజ్ కోయిన్సిడెన్స్ - నాకూ చిన్నప్పుడు చదివిన ‘ఎలుక తోక తెచ్చి ఎంత ఉతికినా’ పద్యం - ‘పుట్టుకతో వచ్చిన బుద్ధి పుడకలతోగాని పోదు’ అన్న సామెత ఎంత నిజం అనిపించింది” నవ్వుతూ అన్నాడు.

గీత విసురుగా లేచి నిల్చుని, “ఛీ..... నీలాంటి వాడింటికి పిలవని పేరంటం రావడం నాదే బుద్ధి తక్కువ” అని వెళ్లతోతుంటే వెనకనుంచి.

“నిజమే, నీలాంటి వారు రాదగ్గ చోటు కాదిది” అన్నాడు రాజారావు కూల్గా.

ఆ మాటన్నాక పొలికేళ్ళుగా పేరుకున్న బాధ, అవమానం, కసి చేత్తో తీసిపారేసినంతగా మనసు తేలికపడ్డట్టు అనిపించింది రాజారావుకి. నచ్చని అక్షరాలు చెరిపేసిన తెల్ల కాగితంలా మనసు తేటపడింది.

(పత్రిక - అక్టోబరు 2003)

